

प्रदेश राजपत्र प्रकाशन सम्बन्धी निर्देशिका, २०७६

(मिति २०७७।०५।२९ सम्म भएको संशोधन समेत मिलाइएको)



प्रदेश सरकार

आन्तरिक मामिला तथा कानून मन्त्रालय

बागमती प्रदेश

## प्रदेश राजपत्र प्रकाशन सम्बन्धी निर्देशिका, २०७६

प्रदेश राजपत्रमा प्रकाशित मिति

२०७७।०४।०६

प्रदेश राजपत्र प्रकाशन सम्बन्धी

(पहिलो संशोधन) निर्देशिका, २०७७

२०७७।०५।२९

**प्रस्तावना:** प्रदेश स्तरका केही सार्वजनिक लिखत प्रमाणीकरण ऐन, २०७४ को दफा ११ को उपदफा (५) बमोजिम प्रदेश सरकारबाट सर्वसाधारणको जानकारीको लागि प्रदेश राजपत्रमा प्रकाशन गर्नु पर्ने सूचनाको अङ्क, संख्या, ढाँचा, प्रकृया, मूल्यका साथै प्रदेश राजपत्रको सम्पादन, प्रकाशन, वितरण र अन्य व्यवस्थापकिय प्रकृयाको निर्धारण गर्न वान्छनीय भएकोले प्रदेश सरकार मन्त्रपरिषद्ले यो निर्देशिका बनाई लागू गरेको छ।

१. **संक्षिप्त नाम र प्रारम्भ:** (१) यस निर्देशिकाको नाम "प्रदेश राजपत्र प्रकाशन सम्बन्धी निर्देशिका, २०७६" रहेको छ।

(२) यो निर्देशिका प्रदेश सरकार मन्त्रपरिषदबाट स्वीकृत भएको मिति देखी लागू हुनेछ।

२. **परिभाषा:** विषय वा प्रसङ्गले अर्को अर्थ नलागेमा यस निर्देशिकामा,-

(क) "ऐन" भन्नाले प्रदेश स्तरका केही सार्वजनिक लिखत प्रमाणीकरण ऐन, २०७४ सम्झनु पर्छ।

(ख) "छापाखाना" भन्नाले मन्त्रालयको आफ्नै वा मन्त्रालयले प्रचलित कानून बमोजिम तोकेको छापाखाना सम्झनु पर्छ।

- (ग) "प्रदेश" भन्नाले बागमती प्रदेश सम्झनु पर्छ।  
(घ) "प्रदेश राजपत्र" भन्नाले प्रदेश सरकारबाट प्रकाशन भएको प्रदेश राजपत्र सम्झनु पर्छ।  
(ङ) "मन्त्रालय" भन्नाले आन्तरिक मामिला तथा कानून मन्त्रालय सम्झनु पर्छ।

३. प्रदेश राजपत्रमा सूचना प्रकाशन गरिने: (१) प्रदेश स्तरका केही सार्वजनिक लिखत प्रमाणीकरण ऐन, २०७४ मा तोके बमोजिमका सूचना प्रदेश राजपत्रमा प्रकाशन गरिनेछ।

(२) उपदफा (१) बमोजिमको प्रदेश राजपत्र आन्तरिक मामिला तथा कानून मन्त्रालयको छापाखाना वा मन्त्रालयले तोकेको कुनै छापाखानाबाट प्रकाशन गर्न सक्नेछ।

४. प्रदेश राजपत्रमा सूचना प्रकाशन गर्ने प्रकृया: (१) प्रदेश प्रमुखबाट प्रमाणीकरण भएपछि ऐन वा अध्यादेश आन्तरिक मामिला तथा कानून मन्त्रालयको सचिवको नाम राखी निजको हस्ताक्षर सहित प्रदेश राजपत्रमा प्रकाशनको लागि आन्तरिक मामिला तथा कानून मन्त्रालयमा पठाउनु पर्नेछ।

(२) उपदफा (१) बमोजिमको ऐन वा अध्यादेश बाहेक अन्य सूचना ऐनमा तोकिएको निकाय वा अधिकारीको निर्णय बमोजिम सम्बन्धित मन्त्रालय वा निकायको प्रमुख वा निजले तोकेको अधिकारीले सूचना सम्पादनको लागी सक्कल निर्णय फायल सहित मन्त्रालयमा पठाउनु पर्नेछ।

(३) उपदफा (२) बमोजिम प्राप्त सूचना प्रदेश राजपत्रमा प्रकाशन गर्ने भाग समेत खुलाई आन्तरिक मामिला तथा कानून मन्त्रालयले सूचना सम्पादन गरी प्रकाशन गर्नेछ।

५. \*प्रदेश राजपत्रमा प्रकाशन गरिने अङ्कः (१) प्रदेश राजपत्रमा प्रकाशन हुने नियमित अङ्क (सङ्ख्या) को सूचना प्रत्येक हप्ताको सोमबार र बिहीबार प्रकाशन हुनेछ।

(२) प्रदेश राजपत्र प्रकाशन गर्दा देहायको अवस्थामा देहाय बमोजिम गर्नु पर्नेछः-

(क) नेपालको संविधान बमोजिम प्रदेश प्रमुखबाट प्रमाणीकरण हुने प्रदेश विधेयक वा अध्यादेश जुन मितिमा प्रमाणीकरण हुन्छ सोही मितिको अतिरिक्ताङ्क गरी प्रदेश राजपत्रमा प्रकाशन गर्ने,

(ख) प्रदेश सरकारले बनाएका नियम, प्रदेश मन्त्रिपरिषद्ले जारी गरेको आदेश वा अधिकार पत्र, प्रदेश ऐन, नियम वा आदेश अन्तर्गत वा प्रदेश मन्त्रिपरिषदको निर्णय बमोजिम प्रदेश राजपत्रमा प्रकाशन गर्नु पर्ने सूचना, संविधान, संघीय वा प्रदेश कानून अन्तर्गतका नियुक्ति वा अन्य सूचना, नेपाल सरकारको सहमति लिई प्रदेश मन्त्रिपरिषद्ले गरेको आर्थिक तथा औद्योगिक विषयका करारजन्य सम्झौता अतिरिक्ताङ्क गरी प्रकाशन नगर्ने, नियमित अङ्क (सङ्ख्या) गरी प्रकाशन गर्ने,

(ग) कुनै खास विषयको कुनै सूचना प्रदेश राजपत्रमा अतिरिक्ताङ्क गरी प्रकाशन गर्नु पर्ने विशेष कारण भएमा त्यसको कारण खुलाई

---

\* पहिलो संशोधनद्वारा संशोधित।

प्रदेश सरकार, मन्त्रपरिषद्बाट निर्णय भएमा मात्र अतिरिक्ताङ्क गरी प्रकाशन गर्ने,

(घ) खण्ड (ग) बमोजिम प्रदेश राजपत्रमा अतिरिक्ताङ्क गरी कुनै सूचना प्रकाशन गर्नु पर्ने भएमा निर्णय भएको मितिले तीन महिनाभित्रै प्रकाशन गर्नु पर्ने,

(ङ) कुनै दण्ड जरिवाना गर्ने वा कर, दस्तुर वा शुल्क लगाउने गरी ऐनको अधिकार प्रयोग गरी नियम बनाउँदा वा सूचना प्रकाशन गर्दा कानूनमा अन्यथा भएकोमा बाहेक यस निर्देशिकामा अन्यत्र जुनसुकै कुरा लेखिएको भए तापनि त्यस्तो नियम वा सूचनालाई पश्चातदर्शी प्रभाव हुने गरी अतिरिक्ताङ्कमा प्रकाशन नगर्ने।

(३) यस निर्देशिका बमोजिम प्रदेश राजपत्रमा नियमित अङ्क (सङ्ख्या) र अतिरिक्ताङ्कको सङ्ख्या कायम गर्दा प्रत्येक वर्षको सूचनाको आधारमा वर्ष (खण्ड), मिति र अतिरिक्ताङ्क/सङ्ख्या कायम गरी प्रकाशन गर्नु पर्नेछ।

(४) यस निर्देशिकामा जुनसुकै कुरा लेखिएको भए तापनि यो दफा प्रारम्भ हुँदाका बखत प्रदेश राजपत्रमा प्रकाशन गर्नु पर्ने कुनै सूचना प्रकाशन नभएको देखिएमा/पाइएमा मन्त्रालयले निश्चित समयवाधि दिई सूचना प्रकाशनको लागि सम्बन्धित निकायलाई जानकारी गराउन सक्नेछ। यसरी सो समयवाधिभित्र प्राप्त भएका सूचना यो संशोधन लागू हुनु पूर्वकै व्यवस्था अनुसार प्रकाशन गर्न बाधा पर्ने छैन।

तर सो समयावधिभित्र प्राप्त नभएका सूचना यसै निर्देशिकाको कार्यविधि पूरा गरी प्रकाशन गर्नु पर्नेछ।

६. प्रदेश राजपत्रको ढाँचा: (१) ऐन तथा यस निर्देशिका बमोजिम प्रकाशन गरिने प्रदेश राजपत्रको ढाँचा अनुसूची-१ बमोजिम हुनेछ।

(२) प्रदेश राजपत्रको कागज तथा अक्षरको साइज र फन्ट अनुसूची-२ मा उल्लेख भए बमोजिम हुनेछ।

७. प्रदेश राजपत्रको छपाई खर्च: (१) दफा ३ को उपदफा (२) बमोजिम प्रदेश राजपत्रको छपाई गर्दा लाग्ने खर्च मन्त्रालयले निर्धारण गरे बमोजिम हुनेछ। छपाखानाको हकमा प्रदेश सरकारको निर्णय बमोजिम हुनेछ।

(२) उपदफा (१) बमोजिम प्रदेश राजपत्रको प्रकाशन खर्च प्रदेश सरकारको विनियोजित बजेटबाट आन्तरिक मामिला तथा कानून मन्त्रालयले व्यहोर्नेछ।

८. राजपत्र सम्पादन तथा प्रकाशन समिति: (१) प्रदेश राजपत्र सम्पादन, प्रकाशन एवं अन्य व्यवस्थापन गर्ने प्रयोजनका लागि मन्त्रालयमा देहाय बमोजिमको समिति रहनेछ :-

- (क) सचिव, आन्तरिक मामिला तथा कानून मन्त्रालय -अध्यक्ष
- (ख) सचिव (कानून), मुख्यमन्त्री तथा मन्त्रपरिषद्को कार्यालय -सदस्य
- (ग) प्रमुख, कानून तर्जुमा महाशाखा, आन्तरिक मामिला तथा कानून मन्त्रालय -सदस्य
- (घ) कानून अधिकृत (तर्जुमा हेर्ने), आन्तरिक मामिला तथा कानून मन्त्रालय -सदस्य

(ड) कानून अधिकृत (सम्पादन हेर्ने), आन्तरिक  
मामिला तथा कानून मन्त्रालय -सदस्य सचिव

(२) उपदफा (१) बमोजिमको समितिको काम, कर्तव्य र  
अधिकार देहाय बमोजिम हुने छ :-

- (क) प्रदेश राजपत्रको सम्पादन एवं प्रकाशन गर्ने, गराउने,
- (ख) प्रदेश राजपत्रको सम्बन्धमा कुनै दुविधा उत्पन्न भएमा  
आवश्यक निर्णय गर्ने,
- (ग) प्रदेश स्तरका ऐन, नियमावली, कार्यविधि/निर्देशिका  
लगायतका प्रदेश कानूनहरूको सम्पादन/संग्रहित गरी  
प्रकाशन गर्ने, गराउने,
- (घ) समितिको कार्यलाई सहयोग गर्न आवश्यक प्राविधिक  
एवं सहयोगी कर्मचारी लिने वा खटाउने।

(३) उपदफा (१) बमोजिमका सदस्यले नियमानुसार  
बैठक भत्ता र उपदफा (२) को खण्ड (घ) बमोजिम खटिएको  
कर्मचारी/सहयोगीलाई नियमानुसार खाजा भत्ता बापत खटिएको  
दिनको पाँच सय रुपैयाँ प्रदान गरिनेछ।

९. राजपत्रको मूल्य निर्धारण: (१) ऐन तथा यस निर्देशिका बमोजिम  
प्रदेश सरकारबाट प्रकाशन हुने राजपत्रको मूल्य निर्धारण देहाय  
बमोजिम गरी प्रकाशन गरिनेछ :-

|                                    |         |
|------------------------------------|---------|
| (क) १ देखि ८ पेज सम्म एक प्रतिको   | रु.५।-  |
| (ख) ९ देखि २४ पेज सम्म एक प्रतिको  | रु.१०।- |
| (ग) २५ देखि ४० पेज सम्म एक प्रतिको | रु.१५।- |
| (घ) ४१ देखि ५६ पेज सम्म एक प्रतिको | रु.२०।- |
| (ड) ५७ देखि ७२ सम्म एक प्रतिको     | रु.२५।- |
| (च) ७३ देखि ९६ सम्म एक प्रतिको     | रु.५०।- |

(छ) ९७ देखि बढी जति पेज हुन्छ, त्यसमा थप प्रति पेज २८ पैसाका दरले थप शुल्क लिने गरी मूल्य तोकिएको छ ।

(२) उपदफा (१) बमोजिम प्रकाशन हुने राजपत्र मन्त्रालयले यस प्रदेशका अन्य मन्त्रालय, मन्त्रालयस्तरका सचिवालय वा कार्यालयलमा आवश्यकता अनुसार \*निःशुल्क उपलब्ध गराउन तथा प्रदेशभित्रका प्रत्येक स्थानीय तहको हकमा विद्युतीय प्रति उपलब्ध गराउने व्यवस्था मिलाउनेछ।

(३) प्रदेश राजपत्रको खरिद गर्न चाहनेलाई राजपत्रको उपलब्धता हेरी मन्त्रालयले प्रदेश राजपत्रमा उल्लिखित मूल्य तिरी प्राप्त हुने व्यवस्था मिलाउनेछ ।

१०. राजपत्रको अभिलेख राख्नु पर्ने: मन्त्रालयले प्रकाशन भएका प्रदेश राजपत्रको विद्युतीय र मुद्रित प्रतिको छुट्टै सुरक्षित अभिलेख राख्नु पर्नेछ ।

---

\* पहिलो संशोधनद्वारा संशोधित ।



अनुसूची-१  
(दफा ६ को उपदफा (१) सँग सम्बन्धित)  
प्रदेश राजपत्रको ढाँचा



# प्रदेश राजपत्र

---

बागमती प्रदेश, प्रदेश सरकारद्वारा प्रकाशित

---

वर्ष...,प्रदेश राजधानीको नाम, नेपाल,...महिना...गते...साल (संख्या/अतिरिक्ताङ्क

---

भाग...

प्रदेश सरकार

.....मन्त्रालयको

सूचना

अनुसूची-२  
(दफा ६ को उपदफा (२) सँग सम्बन्धित)  
प्रदेश राजपत्रको साइज

१. कागजको साइज: लम्बाई २२ से.मि. र चौडाई १४ से.मि.
२. अक्षरको साइज: ११ प्वाइन्ट, फन्ट: कालिमाटी

द्रष्टव्य: केही प्रदेश ऐन संशोधन गर्ने ऐन, २०७७ बमोजिम "प्रदेश नं. ३" को सट्टा "बागमती प्रदेश" राखिएको छ।

आन्तरिक मामिला तथा कानून मन्त्रालय, बागमती प्रदेश